

IL-LETTERATURA U S-SOĊJETÀ

Studju dijakroniku tal-ħsieb estetiku Malti

Josette Attard

Dahla

Terry Eagleton tistqarr li ebda test ma jirrifletti jew ifisser kunċetti ideologiċi tar-realtà soċjali, iżda x-xogħlijiet letterarji nnifishom huma prodotti ta' din ir-realtà.¹ Din l-istqarrija trid tittiehed fid-dawl tat-teorija letterarja Marxista u għalhekk ir-relazzjoni tal-letteratura mas-soċjetà hi pprezentata minn aspekk wieħed biss. Din it-tema kienet mistħarrġa f'epoki differenti skond ix-xejriet tal-ħsieb ta' l-epoka u għalhekk ħarġu teoriji diversi minn kittieba ewlenin skond it-twelmin tagħhom. L-istess ġara fil-każ tal-Maltin. Il-letteratura f'relazzjoni mas-soċjetà ħadet sfumaturi differenti li jvarjaw mill-klassiku, għar-romantiku u għal teoriji moderni aktar riċenti.

Is-Seklu dsatax

Dan is-seklu hu kkaratterizzat minn kitbiet dwar il-letteratura li jpoġġuha f'dawl neo-klassiku u romantiku. Il-kittieba ewlenin Nicola Zammit, ĠanAnton Vassallo u Salvatore Castaldi, sieħbu l-letteratura mal-poplu, mal-ħajja, mal-gost u mat-tagħlim. Kemm id-definizzjoni kif ukoll il-funzjoni tal-letteratura juru rabta diretta u shiħa mas-soċjetà.

¹ G. Graham, *Philosophy of the Arts - An Introduction to Aesthetics*, Routledge, London, 1997, p. 163.

Il-letteratura tista' tintrabat mal-ġrajja ta' nazzjon ghax bhall-politika u l-morali hija kopja ta' l-iżvilupp nazzjonali.² It-tliet elementi tat-tagħlim, tas-sentiment u tan-nazzjonalizmu mhaddna fid-definizzjoni ta' Zammit huma lkoll aspetti tal-kultura romantika.³ L-idea li l-letteratura għandha twassal xi tagħlim morali hi żviluppata aktar minn kif żviluppaha ĠanAnton Vassallo kemm fil-kitbiet estetici kif ukoll fix-xogħlijiet poetici tiegħu.⁴ Id-definizzjoni romantika tal-letteratura skond Zammit tesprimi l-istess xejriet li fessru kittieba oħra fil-kontinent⁵ filwaqt li tirreferi wkoll għar-romantiċizmu storiku-nazzjonali li sab xorti kbira fost il-kittieba Taljani. Il-letteratura hi mezz biex tfakkar il-mixja nazzjonali bil-ġrajjet storiċi ewlenin u fl-isfond Malti dan kollu kien ifisser ukoll il-ħtieġa għat-tiftixa ta' l-identità nazzjonali. Permezz tal-letteratura l-poplu jerga' jgarrab dawn il-mumentu fl-istorja tal-pajjiż ukoll jekk dawn huma mbieghda.⁶ Għalhekk il-letteratura jehtigilha tirrifletti t-tendenzi skond iż-żmien waqt li l-ħajja nnifisha tagħti lok għall-ispirazzjoni kontinwa. Dan kollu ma jfissirx li l-letteratura tiflew il-karattru universali tagħha, anzi trid iżomm bilanċ bejn dak li hu partikulari u dak li hu universali: hi l-mogħdija li mill-partikulari twassal għall-universali.⁷

² N. Zammit, 'Letteratura', *L'Arte*, anno 2, numero 30, 7/2/1864, p.8. Din l-idea taqbel ma' l-idea tal-letteratura mfissra minn Dun Karm fil-bidu tas-seklu ghoxrin meta sejhilha 'awtobijografija ta' nazzjon.' (Cfr. C. Psaila, 'Tahdita fuq il-Poezija Maltija,' *Lehen il-Malti*, sena 29, numru 1, 1960, p.2).

³ *Ibid.*, p. 8.

⁴ In-nisel ta' dan il-principju jinsab fl-epoka klassika sewwa sew malli Platon sieheb il-moralita' ma' l-arti. Il-muzika, il-pittura u l-poezija kellhom funzjoni soċjali għalih. Il-ġustifikazzjoni għall-eżistenza tagħhom tinsab fl-effett li jhalli fuq l-udjenza. Hawnhekk jidhol il-kuncett tal-gost estetiku li miegħu Platon isemmi wkoll l-emozzjonijiet ghax minhabba li l-letteratura hi rappreżentazzjoni emottiva, tista' tqanqal l-istess emozzjonijiet fl-udjenza. Dawn jaffettwaw l-imġieba u l-karattru tal-poplu. (Cfr. M.C. Beardsley, *Aesthetics from Classical Greece to the Present*, U.S.A. Universtiy of Alabama Press, 1966/1991, p.48).

⁵ N. Zammit, 'Letteratura,' loc. cit., p. 8.

⁶ *Ibid.*, p.8.

⁷ *Ibid.*, p. 8.

Skond Nicola Zammit il-letteratura tirrifletti t-tendenzi taż-żmien u tal-ħajja.⁸ Tixrob kontinwament minn dawn iż-żewġ għejjun ta' ispirazzjoni li jpaxxu l-qalb u jiżviluppaw l-intellett⁹ u waqt li tolqot dawn iż-żewġ fakultajiet umani, tilhaq livell universali għax tiġbor f'armonija l-fehmiet kollha. Il-kwalità universali li tagħti valur kbir lil-letteratura toħloq progress ċivili. Minn din id-definizzjoni johroġ l-għan soċjali li jista' jkollha: 'La letteratura... è un vasto impero che si vede guadagnare sempre più un'importanza sociale...'¹⁰ Izda din l-importanza soċjali jeħtieġ li tkun imsejsa fuq in-natura magħgħuna kemm bis-sentiment kif ukoll bir-raġuni.¹¹ Bl-għaqda tal-ħsibijiet, tas-sentiment u ta' l-interessi, il-letteratura tippreżenta l-iżvilupp progressiv skond iż-żmien. Il-bilanċ bejn dawn it-tliet kwalitajiet hu r-rizultat ta' letteratura mibnija fuq it-tliet ideat klassiċi tas-Sabiħ, tal-Veru u ta' l-Utli. Zammit isostni l-istess idea meta jgħid li l-letteratura sservi ta' ħolqa bejn l-arti u l-ħajja meta tqanqal il-moħħ kif ukoll il-qalb.¹² Għalhekk trid tagħraf kif tirrifletti l-ħajja biex tirnexxi fil-missjoni soċjali tagħha.¹³

⁸Ibid., p. 8; Idem., *Discorso per l'apertura della società maltese di scienze e lettere*, Malta, 1864, pp.8-9, 13, 30, 32.

⁹ Idem., 'Letteratura,' loc. cit., p. 8.

¹⁰ Ibid., p. 8.

¹¹ Ibid., p. 8. Skond ix-xejra li Zammit jagħti lid-definizzjoni tal-letteratura, hemm aspetti li jistgħu jitqabblu ma' xi ideat leopardjani. Waqt li Zammit ifittex bilanċ bejn is-sentiment u r-raġuni, Leopardi jqis ir-raġuni bħala l-għadu ewlieni tal-letteratura mibnija fuq l-imitazzjoni tan-natura bħala forza primarja. Ir-raġuni, li l-istrument tagħha hu l-matematika, tkejjel il-gost meta m'hemmx bżonn, tillimita l-pjaċir u tanalizzah. Il-lingwaġġ tar-raġuni hu xott, il-lingwaġġ ta' l-arti hu ħieles u mimli heġġa. Dan juri li n-natura u r-raġuni jopponu 'l xulxin izda ma jeliminawx lil xulxin. It-tema tar-raġuni f'konfront man-natura hi waħda mit-temi ewlenin fil-ħsieb leopardjan. (Cfr. R. Ricciardi (ed.), 'Discorso di un italiano intorno alla poesia romantica', *Giacomo Leopardi - Opere*, Vol.52, Tomo 1, Milano - Napoli, 1961, pp. 787-788).

¹² Ibid., p. 8.

¹³ Idem., *Discorso per l'apertura...* loc. cit., p. 32. Jidher ċar li d-definizzjoni ta' Zammit hija romantika speċjalment meta rabat ix-xjenza mal-letteratura skond it-tradizzjoni romantika u saħaq aktar fuq il-kontenut milli fuq il-forma.

F'dan is-seklu l-funzjoni morali tal-letteratura ntrabtet ukoll mas-soċjetà. Aktar minn kittieb wiehed saħaq fuq din il-funzjoni extra-letterarja.¹⁴ Li teduka lill-poplu ma jfissirx biss li tagħti taħriġ akkademiku iżda wkoll tikkontrollalu l-emozzjonijiet jew turih kif għandu jikkontrollahom. Kemm Nicola Zammit kif ukoll ĠanAnton Vassallo jqisu s-satira bħala l-aħjar mod li jaqdi din il-funzjoni għax kapaċi tbiddel id-drawwiet soċjali.¹⁵ Dan urih fil-prattica ĠanAnton Vassallo li kiteb għadd gmielu ta' poeziji satiriċi bl-istess għan imfisser tajjeb fit-tieni parti tal-ktieb *Hrejjeġ*... meta bit-tħaddim tal-vers tat-tmienja jistqarr l-iskop doppju, klassiku tal-gost u tat-tagħlim.¹⁶ Kiteb ukoll poeziji satiriċi bit-Taljan bil-ħsieb li bl-aktar mod fin iġib lill-poplu konxju tal-qagħda soċjali tiegħu u jtella' fil-wiċċ xi difetti bl-iskop li l-poplu jintebaħ bihom u jirrangahom.¹⁷ L-istess idea jtenniha Nicola Zammit li jsejjah il-letteratura 'la scuola del popolo'¹⁸ u xogħolha hu li turi lill-poplu l-kundizzjonijiet li jgħix fihom u tedukah mill-aspett emozzjonali. Il-qofol ta' l-ispirazzjoni għandu jkun il-qagħda soċjali waqt li jitwarrbu kull tip ta' żball u korruzzjoni.¹⁹ Hija letteratura ta' riforma li ma titkellimx dwar astrazzjonijiet iżda tikkonkretizza veritajiet differenti '...la letteratura... ha ancora il merito di allevare un'industria intellettuale, riflessa sul sentimento e informante il costume. Essa studia più l'uomo che il libro, interroga più la natura che la dottrina... la letteratura, quella sana e normale, svolge nuove e interessanti verità; interroga fin le

¹⁴ Il-kittieba Maltin tas-seklu dsatax kollha kienu jaqblu li l-funzjoni ewlenija tal-letteratura bħala ferġha artistika kellha tkun morali. L-oriġini ta' din il-funzjoni jinsab fil-*Poetica* ta' Aristotli li rabat il-priċipju tal-katarsi mat-traġedja.

¹⁵ Idem., 'Letteratura,' loc. cit., p.8.

¹⁶ A. Preca, Ġ.A. Vassallo, *Hrejjeġ ovvero saggio di favole morali in verso*, A. Aquilina e Co., Malta, 1861, p. 83.

¹⁷ Dawn il-poeziji dehru f'ħargiet differenti tar-rivista *L'Arte* fit-taqsima bl-isem 'Scherzi satirici'. Lista shiħa ta' dawn il-poeziji tinsab fit-tezi tal-B.A. bl-isem *Il-Poezija Umoristika ta' ĠanAnton Vassallo* ta' Josette Attard (1987).

¹⁸ N. Zammit, *Pensieri d'un retrogrado*, Malta, 1888, p. 474. Dan hu ħsieb imtenni minn Dun Karm u ħassieba romantiċi ohra tal-bidu tas-seklu għoxrin.

¹⁹ Ibid., p. 474.

stravaganze del pregiudizio e dell'ignoranza e ve ne trae dalla stessa oscurità una luce sull'importante argomento dei suoi lavori.²⁰

L-idea ta' ĠanAnton Vassallo tindika żvilupp fuq il-ħsieb ta' Zammit li rabat it-tagħlim biss mal-letteratura waqt li Vassallo jsemmi l-iskop tal-pjaċir flimkien mat-tagħlim - prinċipju Orazjan li żviluppa f'toroq diversi tul iż-żmien. Fil-bidu ta' l-ittra lil Stefano Zerafa, Vassallo jistqarr li jifraħ meta jara xogħlijiet Maltin għax iħossu żgur li jedukaw lill-poplu.²¹ Lejn tmiem l-ittra jiddefinixxi l-letteratura bħala taħdit mal-poplu li jagħti kontribut għall-edukazzjoni popolari.²² Jekk il-kittieb ma jiktibx għall-poplu ma jkunx laħaq l-għan komunikattiv u fuq kollox ma jkunx ipprezentalu l-mixja storika tiegħu bħala poplu sħiħ flimkien mal-qagħda soċjali biex jekk jista' jkun itejjibhom.²³ Fi tmiem il-*Prolusione* jsejjah il-letteratura li ma tħalli ebda ġid soċjali 'un ingombro intellettuale.²⁴ Jekk minnha ma jinstilitx it-tajjeb kemm fuq bażi individwali kif ukoll fuq bażi kollettiva, m'għandu jkollha ebda skop li teżisti. Għalih il-letteratura ma jistax ikollha valur fiha nnifisha. Vassallo, bħal Zammit, fittex il-valur letterarju 'l barra mil-letteratura.²⁵ Minħabba f'hekk hu tal-fehma li prinċipji xjentifiċi li m'humix imfissra b'mod letterarju jutilfu l-qawwa tagħhom u moralment ma jaqdux il-ħtiġijiet soċjali.²⁶

L-aspett morali huwa l-kawża tal-progress ċivili u dan il-kunċett m'għandux jinbidel isostni Salvatore Castaldi.²⁷ Il-kittieb qatt m'għandu jispiċċa biex isir fotografu tas-soċjetà li jgħix fiha. Għal din ir-raġuni l-letteratura mhux dejjem se tkun morali.

Aktar milli romantika, it-teorija ta' Castaldi dwar il-funzjoni letterarja hi platomika għax

²⁰ Ibid., p. 475.

²¹ Ġ. A. Vassallo, 'Inserzione comunicata,' *L'Ordine*, 28/6/1861, p. 3.

²² Ibid., p. 4.

²³ A. Preca, Ġ.A. Vassallo, cit., pp. 3-4.

²⁴ Ġ.A. Vassallo, *Prolusione al corso di estetica*, R. Università degli studi, 7/4/1864, p. 20.

²⁵ Ibid., p. 21.

²⁶ Ibid., pp. 21-22.

²⁷ S. Castaldi, 'Della letteratura educatrice,' Malta, 1897, pp.5-7.

il-valur tagħha kollu jinsab fuq l-effett emottiv li jhalli xogħol letterarju fuq iċ-ċittadini.²⁸

Il-letteratura għandha wkoll il-missjoni sagra li tiżviluppa l-aspett soċjali kif ukoll spiritwali tal-hajja umana meta tagħmel il-ġid lill-umanità u għib progress nazzjonali.²⁹

Huwa l-kunċett tar-romantiċiżmu nazzjonali rifless tat-tradizzjoni tas-seklu dsatax.

L-iskop didattiku tal-letteratura ma jistax jeżisti jekk ma jkunx immirat lejn il-poplu. Il-kunċett tal-letteratura demokratika beda jiżviluppa f'Malta fl-aħħar nofs tas-seklu dsatax u baqa' jixtered fost il-kittieba sa l-ewwel għoxrin sena tas-seklu għoxrin.³⁰

Nicola Zammit hass li l-letteratura demokratika gabet bidla kbira. Isejthilha 'letteratura soċjali tassew' għax titkellem mal-poplu dwar il-hajja nnifisha.³¹ Iqabbilha ma' drammi maħdum mill-poplu stess bl-iskop li jkollu progress ċivili u edukattiv. Waqt li tiproduċi xogħlijiet spontanji, hi meqjusa bħala ħolqa ta' komunikazzjoni bejn il-kittieba u l-poplu u minnha tkun tista' toħroġ aħjar il-qagħda soċjali universali.³² Hija ispirata mill-hajja tal-poplu, 'è il laboratorio dell'arte per la vita, d'una letteratura per la civiltà.'³³

Għalhekk m'għandhiex tkun il-privileġġ ta' ftit magħzula iżda hija manifestazzjoni ta' l-

²⁸ Li timita azzjonijiet tajbin u li tqanqal imġieba tajba huma identiċi għal Platun u l-istess jista' jingħad għal Castaldi. Dan ġie għel lil Platun idahhal il-kunċett taċ-ċensura tax-xogħlijiet artistiki kollha għax ra kemm l-arti kienet serja. Fir-*Repubblika* jitkellem dwar ir-regolamenti li kellha timxi fuqhom iċ-ċensura u wara li ssir, il-kittieb ma seta' jibdel xejn inkella jkun ikkastigat bil-kbir. (Cfr. M.C. Beardsley, *Aesthetics from Classical Greece to the Present*, cit., pp. 49-50).

²⁹ S. Castaldi, *Necessità della cultura letteraria al progresso delle scienze*, Malta, Oranzione per laurea, 1898, p. 8.

³⁰ Il-prinċipju romantiku Ewropew li l-poplu hu l-għajn ewlenija ta' l-ispirazzjoni jinftihem iżjed fid-dawl ta' l-għażla fundamentali li għamel Herder bejn *Kunstpoesie* - poeżija ta' l-arti - u *Naturpoesie* - poeżija tan-natura (Cfr. O. Friggieri (ed.), *Il-Poeżija Maltija*, Malta University Publishers, 1996, p. xxxi). L-ewwel tip kienet il-letteratura klassika li issa kienet imghoddija u irrelevanti waqt li t-tieni waħda tfisser il-letteratura l-ġdida romantika li tesprimi l-isontanjetà misluta mill-esperjenzi ta' kotra mgarrba. Il-hsibijiet tal-letterati Maltin kolha jfissru l-idea ta' Herder tan-*Naturpoesie* applikata għall-kuntest Malti.

³¹ N. Zammit, 'Letteratura', loc. cit., p. 8.

³² Idem., *Discorso per l'apertura...* cit., pp. 9-10.

³³ Ibid., p. 10. L-idea tal-letteratura bħala mezz ta' komunikazzjoni bejn il-kittieb u l-poplu taqbel ukoll mad-definizzjoni li jagħti William Wordsworth tal-poeta meqjus bħala 'a man speaking to men; a man endured with a more lively sensibility, more enthusiasm and tenderness, who has a greater knowledge of human nature, and a more comprehensive soul than are supposed to be common among mankind...' (Cfr. W. Wordsworth and S.T. Coleridge, *Lyrical Ballads*, Derek Roper (ed.), Northcote House, U.K., 1987, pp.30-31).

gharfien uman.³⁴ Il-poeta jfittex is-sugġett tal-poezija tiegħu minn qalb il-poplu. Dan jindika kemm il-kittieb għandu jkun membru tas-soċjetà, jgħix fil-qalba tagħha u jgarrab magħha.³⁵ Zammit isostni li letteratura għall-gost biss ma tagħmilx ġid u jgħid li bħalma l-kontenut jirrifletti l-iżvilupp demokratiku, il-lingwaġġ imħaddem għandu jkun il-lingwaġġ tal-poplu.³⁶

ĠanAnton Vassallo jikkundanna lil min ma jkittibx għall-poplu u jikteb b'xi għan ieħor b'mod speċjali bl-iskop tal-koltivazzjoni tal-lingwa.³⁷ Fix-xogħlijiet poetiċi tiegħu Vassallo mexxa skond it-teorija li kien ihaddan għaliex tnebbah mill-qagħda soċjali ta' zmienu. Min irid jikteb għall-poplu ma jistax ikun maqtuġh minn zmienu għax jispiċċa biex ikun artifiċjali.³⁸ Il-kumment ta' Salvatore Castaldi joffri perspettiva ġdida tat-twemmin ta' zmienu għax għalkemm jaqbel li l-kittieb għandu jkun agġornat u konxju tal-qagħda soċjali u attwali, jistqarr li b'danakollu m'għandux imur fl-estrem tal-verizmu kif għamlu t-Taljani.³⁹ Skond il-kittieb Malti l-iżball tagħhom kien li pingew il-ħajja kif inhi u għalhekk, jekk kienet immorali, iproduċew letteratura immorali bla ma wrewha f'dawl negattiv jew offrew xi soluzzjonijiet.⁴⁰ Il-poplu jimita dak li jaqra. Letteratura ta' din ix-xejra żgur li ma twassalx għall-progress ċivili kif kienu jemmu f'dan is-seklu.⁴¹

³⁴ Ibid., pp. 13-14.

³⁵ Ibid., pp. 13, 14, 16.

³⁶ Ibid., p. 30.

³⁷ Ġ.A. Vassallo, *Inserzione comunicata*, loc. cit., pp. 3-4; Ġ.A. Vassallo, *Hrejjeġ u ʿajt bil-Malti*, Giov. Muscat, Malta, 1895, p. 45.

³⁸ A. Preca, Ġ.A. Vassallo, op. cit., pp. 7-8.

³⁹ S. Castaldi, 'Della letteratura educatrice', cit., p. 6.

⁴⁰ Ibid., p. 6.

⁴¹ Ibid., p. 8. Dan il-kunċett imxerred fl-Ewropa fuq kolloxx minn Madame de Staël jista' jingabar f'sentenza waħda: il-letteratura hija l-espressjoni tas-soċjetà. Huwa kunċett li mill-aspett storiku ta' xogħlijiet mitmuma jindika li x-xogħlijiet jistgħu jkunu mifhuma u apprezzati fil-kundizzjonijiet ambjentali li nkitbu fihom u x-xogħlijiet li għad iridu jnkitbu, iridu jirriflettu l-qagħda storika ta' zmienuhom (Cfr. M. Puppo, *Il romanticismo*, (VI ed.), Edizione Stadium, Roma, 1975/1979, p. 82). Fiz-żewġ każi jidher li l-letteratura hi determinata minn għadd ta' fatturi soċjali partikulari bħalma huma d-drawwiet, it-twemmin reliġjuż u morali, l-istituzzjonijiet differenti li joħloqu ambjent soċjali, politiku u l-bqija.

L-ewwel nofs tas-seklu għoxrin

Għall-kittieba Maltin ta' l-ewwel nofs tas-seklu għoxrin, il-letteratura kienet sugġett ewlieni għad-diskussjoni. Tawha definizzjoni romantika waqt li siehbu magħha funzjoni partikulari marbuta mas-soċjetà.

Dun Karm iqabbel il-letteratura ma' 'awtobijografija ta' nazzjon'⁴² għax meta titqies kollha f'daqqa tirrifletti l-ġrajjet storiċi, politiċi u soċjali ta' ġens sħiħ. Miktuba minn għadd ta' kittieba, tirrappreżenta post partikulari u żmien partikulari.⁴³ Flimkien mal-lingwa, huma żewġ elementi li jsawru n-nazzjonalità u jiddistingwu ġens minn ieħor. Stharriġ serju ta' letteratura ta' pajjiż jikxef kemm id-dehra kif ukollil-karattru ġewwieni ta' soċjetà partikulari.⁴⁴ Dun Karm jissokta jiżviluppa din il-fehma billi jqabbel il-kobor ta' letteratura mal-qies ta' nazzjon minn fejn tkun harġet. Skond il-kobor tan-nazzjon ikun il-kobor tal-letteratura tiegħu u bhala eżempju jsemmi l-letteratura klassika li kienet kbira għax Atena u Ruma kienu qawwija.⁴⁵ Bosta drabi jtenni l-idea tal-letteratura bhala 'l-ħajja ta' nazzjon miktuba minnha nnifisha'⁴⁶ waqt li jxebbaħ il-fażijiet fl-iżvilupp letterarju mal-fażijiet tal-ħajja umana.

Kull letteratura hija 'l-espressjoni tal-ħajja ta' ġens'⁴⁷ għalhekk fl-isfond tar-romantiċiżmu storiku, Dun Karm jagħti lista sħiħa ta' aspetti li kellhom inebbħu l-kitba letterarja. L-aspetti msemmija, ilkoll xhieda tax-xejriet soċjali, kulturali, storiċi u politiċi

⁴² C. Psaila, 'Jitkellem Dun Karm,' *Il-Malti*, Settembru 1946, p. 103; C. Psaila, 'A talk on Maltese Poetry,' (held at St. Edward's on the 3rd March 1942 in a rock shelter during an air-raid), ms. 215/4 fl-Arkivji ta' l-Università ta' Malta; C. Psaila, 'Taħdita fuq il-Poezija Maltija,' *Lehen il-Malti*, sena 29, numru 1, 1960, p. 2; C. Psaila, 'X'inhil-letteratura? Għalfejn tiswa?' *Il-Malti*, Ġunju 1938, p. 33.

⁴³ Idem., 'Jitkellem Dun Karm,' loc. cit., p. 103.

⁴⁴ Ibid., p. 103.

⁴⁵ Idem., 'A talk on Maltese Poetry,' ms. cit.; C. Psaila, 'Taħdita fuq il-poezija Maltija,' loc. cit., p. 2.

⁴⁶ Idem., 'Taħdita fuq il-poezija Maltija,' loc. cit., p. 2. L-idea tal-letteratura bhala rifless tal-ħajja nazzjonali kienet imfissra minn N. Zammit fis-seklu dsatax meta sejjah 'il-letteratura 'ritratto della civiltà delle nazioni.' (N. Zammit, 'Letteratura,' loc. cit., p. 8).

⁴⁷ Idem., 'Il-letteratura tagħna,' *Il-Malti*, 1937, p. 103.

tal-pajjiż, huma pprezentati fuq livell ideali.⁴⁸ Il-kuxjenza nazzjonali hija element importanti fil-kitba tal-letteratura għax mat-tiswir ta' din il-kuxjenza tibda tinbena bil-mod il-mod il-letteratura li tinbidel f'tifkura ta' kull għrajja nazzjonali⁴⁹ u għandha l-vantaġġ li tissawwar awtomatikament minn għadd mhux hażin ta' kittieba li jfissru fehmiet diversi j jiktbu minn perspettivi differenti. Dan kollu jsejnh tul medda ta' żmien. Mill-kitba letterarja toħroġ ir-realtà ta' hajja ta' soċjetà sħiħa. Għal din ir-raġuni jxebbaha ma' mera 'li tghid is-sewwa, li fiha tidher kif inhi tassew.'⁵⁰

L-istess idea ta' Dun Karm itenniha Ġużè Aquilina b'xi varjazzjoni minima. Aquilina jxebbaħ il-letteratura mal-kristall għax tirrifletti bosta faċċati tal-hajja.⁵¹ Mill-kittieb individwali trid tghaddi għall-kollektiv meta l-awtur juri kuxjenza ta' dak li jkun qiegħed jigri madwaru u tissawwar bl-espressjoni tal-ħsibijiet u ta' l-emozzjonijiet ta' l-awtur li jinterpreta s-soċjetà u ż-żminijiet li jikteb fihom: 'Il-kittieb jirrifletti żminijietu u s-sustanza tar-rumanz jew tal-poeżija tiegħu tiddependi mis-sustanza tar-riflessjonijiet tiegħu.'⁵² Mill-banda l-oħra Karmenu Vassallo hu aktar spiritwali fl-ideat estetiċi dwar il-letteratura li jqisha 'sultana taċ-ċiviltà tad-dinja' u għajn ewlenija fl-iżvilupp kulturali.⁵³ Biex isahħaħ l-aspett spiritwali tal-letteratura Vassallo jikkwota lil Giosuè Carducci meta qabel il-letteratura mat-tqanqil spiritwali ta' soċjetajiet sħaħ.⁵⁴

Il-kittieba ta' dan il-perjodu żviluppaw l-idea tal-letteratura bħala għalliema tas-soċjetà - idea li taf il-bidu tagħha fis-seklu ta' qabel. Dun Karm itenni l-ħsieb ta'

⁴⁸ Ibid., pp. 103-104.

⁴⁹ Idem., 'X' inhi l-letteratura? Għalfejn tiswa?', loc. cit., pp. 33-34.

⁵⁰ Ibid., p. 34.

⁵¹ P. Falzon, 'Minn fomm il-kittieb Ġużè Aquilina,' *Il-Mument*, 22/11/1987, p. 16.

⁵² Ibid., p. 16. Għar-romantiċi l-letteratura ma kinitx biss estensjoni personali tal-kittieb iżda riedet titwessa' biex tilhaq livell nazzjonali u universali.

⁵³ K. Vassallo, *Alla taż-|għażaġħ*, Giov. Muscat, Malta, 1939, p. 15. Din id-definizzjoni spiritwali titbiegħed mill-prinċipji romantiċi Taljani u Nglizi u tersaq aktar lejn id-definizzjoni mistika Ġermaniża.

⁵⁴ Ibid., p. 14.

ĠanAnton Vassallo li l-letteratura sservi ta' mera biex turi, u xi drabi tkabbar ukoll, id-difetti soċjali bil-ħsieb li ġgħib tibdil soċjali.⁵⁵ Il-poeziji tal-Poeta Nazżjonali huma xhieda ta' dan il-prinċipju speċjalment ix-xogħlijiet miktuba bl-ilsien Malti li jiġġustifikaw l-aspett tal-letteratura demokratika. Ried li jinftiehem minn kulhadd u mhux minn parti biss tal-poplu.

Il-letteratura tista' tkun mezz għat-tixrid tal-kultura skond Anastasju Cuschieri. 'Questo scopo pratico, il miglioramento della vita nelle sue varie forme, deve quindi dominare tutt'i nostri scritti, tutti mezzi di cui possiamo disporre per la diffusione della cultura.'⁵⁶ Jišħaq fuq l-iskop Prattiku fil-ħajja ta' kuljum. Il-frazi 'l'arte per la vita', imtennija minn Nicola Zammit fis-seklu ta' qabel,⁵⁷ terġa' titfaċċa fil-kitba ta' Cuschieri. Jekk il-letteratura ma taqdux il-ħtiġijiet tal-ħajja, issir bla sens. Ladarba għandha rabta soda mal-ħajja xxerred l-edukazzjoni u l-kultura billi tinqeda b'kitbiet ta' xejra storika. Mill-ġrajjet imġhoddija johorġu veritajiet utli għall-preżent.⁵⁸ Din l-idea tissokta tissahħaħ minn Ġużè Aquilina meta jišħaq li l-kittieb jeħtieġu jkun konxju tar-realtajiet soċjali biex ikun jista' jaqdi l-funzjoni letterarja kif jixraq.⁵⁹ Tibdil soċjali, għalhekk ifisser tibdil letterarju. Bħal Cuschieri, Aquilina jagħti importanza lill-istorja għax iqisha bħala għalliema.⁶⁰ Kemm fl-istorja kif ukoll fil-letteratura jseħħ tibdil iżda ma jintemmu qatt. Bħala 'l-arti tal-viżjonijiet' tgħaddi, bħall-istorja, minn żminijiet sbieħ kif ukoll koroh.⁶¹

⁵⁵ C. Psaila, 'X'inhil-letteratura? Għalfejn tiswa?', loc. cit., p. 35.

⁵⁶ A. Cuschieri, 'Ancora un pò di programma,' *Malta Letteraria*, anno 1, numero 2, Giugno 1904, p. 36.

⁵⁷ N. Zammit, 'L'Arte per la vita,' *L'Arte*, anno 2, numero 35, 22/4/1864, pp. 2-4.

⁵⁸ A. Cuschieri, 'Ancora un pò di programma,' loc. cit., p. 36.

⁵⁹ P. Falzon, 'Minn fomm il-kittieb Ġużè Aquilina,' loc. cit., p. 16.

⁶⁰ Ġ. Aquilina, 'Il-ħajja tal-kitba,' *Lehen il-Malti*, numri 179-181, Jannar - Marzu 1946, p. 3.

⁶¹ *Ibid.*, p. 3.

Diwi tat-tradizzjoni Orazjana jinħass sew fil-ħsieb ta' Karmenu Vassallo dwar il-funzjoni letterarja. 'L-għan tal-letteratura... ma għandux ikun iehor għajr dak li, b'riħet il-gost u l-pjaċir, iqanqal u jhegġeg il-bniedem biex ikun dehen tat-tradizzjonijiet kbar morali, ċivili, kulturali u nazzjonali ta' art twelidu.'⁶² Din il-funzjoni, bl-effetti soċjali tagħha, hi differenti mix-xejra tal-ħsieb tal-kittieba l-oħra kontemporanji għax hi aktar spiritwali milli materjali.⁶³

Fid-dawl tat-twemmin neo-klassiku, il-kitba letterarja tintrabat mal-progress soċjali kemm ċivili kif ukoll morali. Minn fuq l-individwu l-effett letterarju jgħaddi għal fuq soċjetà shiħa. Il-qofol artistiku jintlaħaq bir-rabta taż-żewġ funzjonijiet Orazjani. Fiha l-letteratura ssir 'sultana taċ-ċiviltà tad-dinja'⁶⁴ u għal Vincenzo Frendo Azopardi trid timxi lejn l-ideal tal-'perfezionamento morale.'⁶⁵ Minħabba f'hekk ma jaqbilx ma' l-idea tal-letteratura bi skop fiha nnifisha⁶⁶ u ma jiggustifikax letteratura li ma tagħmilx parti mill-poplu li minnu tieħu l-ħajja. 'La letteratura deve parlare al popolo'⁶⁷ jtenni Frendo Azopardi. Dan l-effett fuq is-soċjetà jfisser aktar libertà morali. F'dan il-kwadru l-kittieb isir l-edukatur morali tas-soċjetà.⁶⁸

Il-letteratura ma ħaqhiex dan l-isem jekk tingħalaq fiha nnifisha u twarrab il-ħtiġijiet spiritwali, is-sentimenti nazzjonali u l-progress tal-patrija u ma tagħtix każ tal-poplu. Il-qawwa letterarja tinħass fil-bżonnijiet fiżiċi, intellettuali u morali tal-ħajja.⁶⁹

⁶² K. Vassallo, *Alla taż-|għażaġħ*, cit., p. 14.

⁶³ Ibid., p. 14.

⁶⁴ Ibid., p. 14.

⁶⁵ V. Frendo Azopardi, *Letteratura morale ed educatrice*, Casa San Giuseppe, Hamrun, 1916, p. 6.

⁶⁶ Ibid., p. 9.

⁶⁷ Ibid., p. 9.

⁶⁸ Ibid., p. 18.

⁶⁹ A. Cuschieri, *I pericoli della gioventù nella scienza e letteratura moderna*, Orazione per Laurea, G. Muscat, Malta, 1901, p. 11.

Cuschieri jsostni li jekk tittehdilha l-idealità morali, ssir vojta u kiesha.⁷⁰ Huwa skop qaddis u sublimi ‘educare, migliorare, illuminare il popolo: sarà questo il programma della vostra sublime missione. Gioierete, piangerete, vivrete, morrete col popolo.’⁷¹

Ġużè Aquilina huwa l-kittieb wahdieni f’dan il-perjodu li jiddiskuti l-aspett reliġjuż tal-moralità letterarja u l-effett soċjali. Wiehed mill-iskopijiet ta’ l-arti hu morali u l-effett tiegħu ma jidhirx għax hu spiritwali. Minkejja li jista’ jkun hemm valuri differenti f’xogħol artistiku, jistqarr li ‘l’arti l-kbira ma tistax tinbena fuq l-immoralità.’⁷²

L-artist għalhekk, għandu r-responsabbiltà quddiem il-poplu li jimxi fuq valuri morali u dan ma jfissirx li s-sugġett tiegħu hu dejjem reliġjuż.⁷³ Ir-rabta bejn arti u hajja tqanqal id-dibattitu bejn arti u moralità. Filwaqt li l-arti m’għandhiex tkun lista ta’ regoli morali, lanqas għandha tkun immorali.⁷⁴ Madankollu Aquilina jaççetta xejriet immorali fl-arti minħabba li jqisha bħala espressjoni tal-burdati varji tal-bniedem li jghix f’soċjetà li tgħaddi minn perjodi diversi. Dak li jghodd hu l-intenzjoni ta’ l-artist fix-xogħol shih.⁷⁵

Anastasju Cuschieri u Vincenzo Frendo Azopardi jsostnu l-istess idea estetika bħal Aquilina. It-tlieta jikkumentaw dwar l-effett tal-letteratura immorali fuq il-poplu. Minħabba f’hekk jimplikaw li għandha ssir xi tip ta’ çensura min-naħa ta’ l-artist.⁷⁶ Il-letteratura morali ma toħroġx mill-produzzjoni ta’ ambjent soċjali kif inhu u hi dejjiema u universali għax ittejjeb lill-bniedem u tipperfezzjonah spiritwalment.⁷⁷

Il-perjodu modern - Wara s-sittinijiet

⁷⁰ Ibid., p. 13.

⁷¹ Ibid., p. 14.

⁷² Ġ. Aquilina, ‘Arti u Fidi,’ *Il-Polz ta’ Malta*, Lux Press, Malta, 1948, p. 229.

⁷³ Ibid., p. 241.

⁷⁴ Idem., ‘Arti, hajja u morali,’ *Lehen il-Malti*, numri 196-198, Lulju - Settembru 1947, p. 4.

⁷⁵ Ibid., p. 5.

⁷⁶ V. Frendo Azopardi, *Letteratura morale ed educatrice*, cit., p. 12.

⁷⁷ Ibid., pp. 20-21.

Wara l-polemika letterarja tas-sittinijiet, bl-ghajta ewlenija tat-tixrid tal-letteratura fost il-klassijiet kollha tal-poplu, il-kitbiet estetici issa bdew jieħdu xejra aktar defnittiva. It-temi diskussi juru żvilupp ta' dak kollu li kien inbeda fil-perjodu qasir ta' qabel. L-arti, il-letteratura, il-kittieb u l-poeżija huma t-temi ewlenin li sħarrġu l-kittieba moderni fl-isfond ta' dak li kien diġà nkiteb ftit snin qabel fi żmien il-polemika. Is-soċjetà issa wkoll bdiet tingħata importanza diretta aktar minn qabel. Il-kittieb ma baqax jeżisti biss f'relazzjoni ma' xogħlijietu izda nħolqot relazzjoni ġdida bejnu u bejn il-qarrejja tiegħu. Il-kittieba moderni saru konxji ta' l-effett li l-arti, l-aktar il-letteratura, thalli fuq is-soċjetà.

Għalhekk kwalità ewlenija ta' l-arti hi l-universalità li hi garanzija ta' l-effett artistiku fuq kull bniedem, hu min hu bla ebda kundizzjoni. Għal Mario Azzopardi l-arti hi 'lotta vitali kontra l-istupidità tar-realtà.'⁷⁸ Fid-dawl ta' din l-istqarrija l-arti ma tistax tibqa' titqies bħala delizzju. Hawn tidhol l-idea ta' l-arti ta' l-impenn li jehtigilha toġġezzjona kontinwament dwar fatti li jolqtu lill-umanità batuta bħal m'hi l-'mutilazzjoni ta' l-umanità oppressa.' B'hekk biss l-arti ta' pajjiż partikulari tkun tista' 'tidhol fl-ambitu ta' moralità globali.'⁷⁹

Kull min jikkonsma l-arti u m'huwiex artist irid jagħti sehmu wkoll billi jagħraf jagħzel xogħlijiet universali, li l-valur tagħhom hu dejjiemi, minn xogħlijiet oħra li fi kliem Oliver Friggieri, 'għad imutu, izda qabel ma jmutu jistgħu jħassru lill-bqija.'⁸⁰ L-effett artistiku fuq is-soċjetà jintlaħaq bis-sublimazzjoni ta' l-esperjenza. Il-ħsibijiet, l-ideat jew il-kunċetti li jkunu pprezentati fl-ewwel persuna singular ma jilħqux livell

⁷⁸ M. Azzopardi, 'L-arti li toġġezzjona,' *Il-Mument*, 1/6/1986, p. 8.

⁷⁹ *Ibid.*, p. 8.

⁸⁰ O. Friggieri, 'Il-Kitba tal-Poeżija,' *In-Nazjon Tagħna*, 30/10/1972, p. 7.

universali u l-effett soċjali jintilef.⁸¹ Il-mira ewlenija għandha tkun 'it-tgħaqquid ta' l-arti u l-folla' u biex jintlaħaq dan il-għan trid titwarrab 'kull forma ta' kundizzjonament li hija perikoluża.'⁸² Ir-rabta bejn arti u soċjetà hi idealment neċessarja u bosta drabi tkun mixtieqa wkoll mill-artist.⁸³

L-effett ta' l-arti fuq is-soċjetà, bħall-filosofija, hu paradossali għax waqt li t-tnejn jistharrgu l-qofol ta' kulma hu uman, jitbiegħdu mill-bniedem bħala individwu partikulari.⁸⁴ L-arti titmexxa mill-imperattivi, titlaq minn dak li jidher, titbiegħed minnu biex tasal għal dak li ma jidhirx iżda xorta waħda jeżisti. L-arti teżercita s-setgħa tagħha fuq is-soċjetà billi tegħleb kull tip ta' ċensura li s-soċjetà timponi fuq l-individwu. Peter Serracino Inglott ixebbaħha ma' domatur fiċ-ċirklu u l-elementi taċ-ċensura ma' mostri. Isostni li l-arti kapaċi taħkem kull tip ta' ċensura għewwiena li xi drabi naħbuha mhux biss mill-oħrajn iżda minnha nfusna wkoll.⁸⁵ Għal din ir-raġuni tidher li ma timxix skond in-norma kemm f'dak li tfisser kif ukoll fil-mod ta' kif tfissru. 'Art is a sort of deviation from the normal track'⁸⁶ għax kieku ma kienet tkun arti xejn.

L-artisti jridu jzommu dejjem f'moħħhom li għandhom bħala udjenza liċ-ċittadini kollha u permezz ta' xogħlijiethom jgħinu lill-poplu biex 'jakkwista fibra morali.'⁸⁷ L-arti trid tkun miftuħa għal kulhadd, mhux għal xi klassi soċjali partikulari. Fil-fatt hi meqjusa bħala mod ta' għejxien li jinkludi kull element eżistenzjali.⁸⁸

Minkejja l-importanza tas-soċjetà bħala konsumatur ta' l-arti, 'l-artist m'għandux ikun iddettat mill-gosti tal-kotra' speċjalment jekk ikunu qodma u għadda żmienhom.

⁸¹ Ibid., p. 7.

⁸² M. Azzopardi, 'Soċjalizmu u Arti,' *Il-Mument*, 13/2/1977, p. 7.

⁸³ Ibid., p. 7.

⁸⁴ O. Friggieri, 'L-artist u kulma hu reali,' *Il-Mument*, 22/12/1974, p. 4.

⁸⁵ Ġ. Borg, O. Friggieri, A. Marshall, *Dhahen fl-Imħuħ*, Malta, 1967, p. 12.

⁸⁶ O. Friggieri, 'Literature: A linguistic approach,' *The Democrat*, 28/2/1976, p. 9.

⁸⁷ M. Azzopardi, 'Dwar il-funzjoni ta' l-arti b'riżq l-individwu u s-soċjetà,' *Illum*, Diċembru 1976, p. 10.

⁸⁸ O. Friggieri, 'Il-poezija bħala mod ta' għejxien,' *Mis-Sillabu*, Volum 2, numru 5, Jannar 1986, p. 249.

Mill-banda l-oħra l-artist ma jridx jinsa li hu wkoll hu membru tas-soċjetà.⁸⁹ Kull artist jixtieq li xogħlu jagħti gost lis-soċjetà iżda Mario Azzopardi jagħmilha ċara li l-gost ma jridx ikun ‘qiegħed hemm minħabba indifferenza, għażż jew korrużżjoni mentali.’⁹⁰ L-arti innovattiva ssir utli għall-pajjiż jekk jirnexxilha tbiegħed lill-poplu mill-materjalizmu iżda trid timmira wkoll biex teduka lis-soċjetà ħalli ssir aktar matura kemm mentalment kif ukoll emozzjonalment. Fejn m’hemmx maturità, trid trawwimha l-arti, u fejn hemm, l-artist irid iżomm f’moħħu li qiegħed jindirizza ċittadini maturi. Minħabba f’hekk il-funzjoni artistika tinqasam f’zewg friegħi: trid tgħin lill-poplu japprezza l-arti u trid temfasizza r-responsabbiltà li l-artist għandu lejn is-soċjetà. Azzopardi jsostni li ċittadini maturi joffru ‘garanzija ta’ pajjiż f’sikktu.’⁹¹ Jišhaq fuq il-parteciċipazzjoni tal-ħaddiema fl-arti biex huma wkoll jimmatraw mentalment. L-arti għandha tħajjarhom jersqu lejha għax fl-aħħar mill-aħħar ‘l-arti titwieled mill-poplu għall-poplu.’⁹²

Letteratura universali m’hiġiex ir-responsabbiltà tal-kittieb biss; hemm dmir soċjali li minnu toħroġ id-‘definizzjoni tal-bniedem bħala bniedem, ċittadin ta’ l-arti.’⁹³ Strutturi soċjali u oqsma differenti ta’ l-arti qegħdin jagħrfu l-importanza tas-setgħa komunikattiva tal-letteratura li ssir dokument qadim u riċenti ta’ l-eżistenza umana. Hawn tikseb l-utilità li jixirqilha għax ‘il-letteratura hi kritika tal-ħajja, ġudizzju, viżjoni u interpretazzjoni, rappreżentazzjoni ta’ l-eżistenza nnifisha...’⁹⁴ Skond Friggieri hi ħtieġa li ma tistrieħx fuq is-suċċess soċjali.

⁸⁹ M. Azzopardi, ‘Dwar il-funzjoni ta’ l-arti...’, loc. cit., p. 10.

⁹⁰ Ibid., p. 10.

⁹¹ Ibid., p. 10.

⁹² Ibid., 10.

⁹³ O. Friggieri, ‘L-istudju tal-letteratura u s-soċjetà,’ *Il-Mument*, 14/4/1985, p. 19.

⁹⁴ Idem., *L-Idea tal-Letteratura*, Pubblikazzjoni Bugelli, Malta 1986, p. VII.

Ir-rabta tal-letteratura mar-realtà hi soda hafna u twassal għall-konklużjoni li ‘l-letteratura hi drabi mera ta’ tibdil u proċessi storiċi, politiko-soċjali.’⁹⁵ Għalkemm il-letteratura ma tinholqx bi skop li tbiddel xi aspetti soċjali, xorta waħda jista’ jiġri hekk speċjalment meta, bis-saħħa ta’ xogħlijiet letterarji, il-bniedem jintebaħ b’xi difetti fil-qagħda soċjali li jkun qiegħed jgħix fiha.

Minkejja li huwa diffiċli biex wiehed jasal għal definizzjoni tal-letteratura jekk qatt tista’ tkun definita,⁹⁶ wiehed xorta waħda jsita’ jitkellem dwar l-iskopijiet u l-effetti tagħha. Il-kittieba moderni ewlenin qablu bejniethom li wiehed mill-iskopijiet letterarji hu l-impenn soċjali, għad li ma warrbux għal kollox l-immaginazzjoni. Dan l-impenn m’għandux ikun l-iskop waħdieni għalkemm bosta drabi l-awtur jitnebbiħ mill-ħajja soċjali. L-iskop soċjali jista’ jimxi id f’id mat-tiftixa għall-ispirtwalità, garanzija ta’ l-awtentiċità ta’ l-awtur. Din il-kwalità tagħni lil-letteratura billi tgħin fil-proċess tat-traxxendenza ta’ kulma hu materjali.⁹⁷

Fil-moderniżmu l-medda tal-konsum letterarju twessgħet għax l-għanijiet tagħha żdiedu. Hu fatt ippruvat li l-letteratura tħalli effetti soċjali. Għalhekk l-awtur jeħtieglu jagħżel liema metodi se jhaddem biex jasal għall-għan li għandu f’moħħu. ‘Il-letteratura... tesplora l-komunità u l-epoka waqt li tikxef aħjar il-veritajiet li jistgħu jkunu mgiddbin jew moħbija jew minsijin.’⁹⁸ Mill-banda l-oħra jekk il-kontenut letterarju hu miżrugħ f’ħamrija soċjali, is-soċjologija m’għandhiex tkun l-iskop letterarju ewlieni. L-għarfien soċjologiku li jista’ jinkiseb mil-letteratura ma jissoktax iżid il-valur letterarju

⁹⁵ D. Massa, ‘L-avangwardja,’ *Illum*, Settembru 1973, p. 16.

⁹⁶ O. Friggieri, *Ir-Ruħ fil-Kelma*, K.K.M., Malta 1973, p. 6.

⁹⁷ *Ibid.*, p. 11.

⁹⁸ Idem., ‘L-awtur Malti u l-komunità,’ *Il-Mument*, 15/5/1977, p. 9.

fil-kitba.⁹⁹ Friggieri jiddefinixxi l-letteratura bħala ‘rikostruzzjoni bil-kliem tat-tigrib uman,¹⁰⁰ hi l-ħajja nnifisha mibdula fi kliem organizzat u mqiegħed f’ordni. L-għeruf umani dejjem kienu l-punt tat-tluq f’kull epoka li ddiskutiethom skond ix-xejriet tagħha. Fil-qiegħ dejjem tibqa’ s-soċjetà bħala suġġett ewlieni.¹⁰¹

Ir-relazzjoni li tinbet bejn is-soċjetà u l-letteratura timplika l-eżistenza ta’ fatturi ‘l barra mit-test. Il-ħajja nnifisha hi magħmula minn ċerti ritmi u ċerti mudelli u l-letteratura wkoll hi mibnija fuqhom imqar jekk ma jidhrux jew m’humix evidenti għall-biċċa l-kbira ta’ min jaqraha.¹⁰² Friggieri hu tal-fehma li l-valur soċjali u uman li johrog mill-letteratura hu importanti għas-soċjetà nnifisha iżda fuq kollox hu importanti għall-awtur impenjat. Għalih ‘il-letteratura hi vokazzjoni serja li wieħed irid jimxi fuqha mhux għall-fama jew għall-gieħ... iżda għal sodisfazzjon ġewwieni li l-awtur ma jistax jgħaddi mingħajru.¹⁰³ Hi mezz terrapewtiku għall-kittieba u għaldaqstant tħalli fuqhom effett daqs kemm tħalli fuq is-soċjetà.

F’kull żmien il-letteratura tqieset bħala ‘dokument tal-kundizzjonijiet soċjali li fihom kien jgħix il-kittieb.’¹⁰⁴ Huwa metodu qadim sa minn żmien il-klassiċi li jimplika l-użu ta’ metodi differenti skond it-tibdil taż-żmien. F’dawk il-kittieba li jintrabtu ma’ xi ideoloġija jew oħra, ir-relevanza soċjali hi diretta u ċara iżda f’kittieba oħra li huma

⁹⁹ Idem., ‘Is-soċjoloġija u l-letteratura I,’ *Il-Mument*, 9/10/1977, p. 9.

¹⁰⁰ Idem., ‘Ir-Rumanz: l-esperjenza bħala storja,’ *Sagħtar*, numru 91, Diċembru 1982, p. 2.

¹⁰¹ Idem., ‘Il-Letteratura Maltija u l-Mediterran,’ *Lehen is-Sewwa*, 6/4/1985, p. 7. Kull teorija li torbot il-letteratura mas-soċjetà titnissel mill-estetika Marxista li fil-parti l-kbira tagħha tishaq fuq l-importanza tas-soċjoloġija fil-letteratura. L-esponent ewlieni tal-Marxiżmu fis-seklu għoxrin kien Geörgy Lukacs (1885-1971), li f’xogħol bikri tiegħu (*Teoria del romanzo*, 1961) sħarreg ir-raguni għaliex it-traġedja ma baqgħetx imfittxa ħafna u għaliex kienet ta’ hteġa għall-qagħda aljenata tas-soċjetà borgiza. Għall-Marxisti l-letteratura u s-soċjoloġija qatt ma setgħu jinfirdu. (Cfr., S. Givone, *Estetica*, La Nuova Italia, Firenze 1988, pp. 105-106).

¹⁰² Idem., ‘The Study of Literature in Modern Society,’ *The Sunday times*, 21/9/1986, p. 22.

¹⁰³ Idem., *L-Idea tal-Letteratura*, cit., p. VII.

¹⁰⁴ P. Falzon, ‘Minn fomm il-kittieb... Oliver Friggieri,’ *Il-Mument*, 24/5/1987, pp. 10-11.

introversi u jipproduċu xogħlijiet psikoloġiċi, ir-relevanza hi awtomatika u inevitabbli.¹⁰⁵

L-iskop tal-letteratura bhala effett soċjali jtnissel waħdu mqar jekk ma jkunx ippjanat mill-awtur. Bhal kull qasam artistiku ieħor, il-letteratura teżisti dejjem f' relazzjoni mas-soċjetà.

Gheluq

Minkejja l-perjodu qasir tad-dibattitu estetiku f'Malta, xorta waħda nistghu niftaħru li l-kittieba Maltin, l-istess bhall-kittieba barranin kienu jhossu l-htieġa li jiktbu r-riflessjonijiet u s-sentimenti tagħhom dwar dak kollu li kien qiegħed isehh fid-dinja letterarja. Urew li f'ebda żmien ma kienu maqtuġħin mill-bqija tal-kontinent u li dejjem żammew ruħhom aġġornati. Iddiskutew temi diversi li meta jittieħdu kollha f'daqqa juru l-iżvilupp tal-mixja estetika, letterarja Maltija.

Josette Attard

¹⁰⁵ Ibid., p. 11.